

# ករណីសិក្សា

## ការផ្លាស់ប្តូរយ៉ាងរហ័សសាលាបឋមសិក្សាតាពូង

ដំណើរការប័ណ្ណដាក់ពិន្ទុសហគមន៍លើសេវាក្រុមប្រឹក្សាឃុំ សាលាបឋមសិក្សា និងមណ្ឌលសុខភាពបានអនុវត្តក្នុងឃុំតាពូង ក្នុងខែធ្នូ ឆ្នាំ២០១៤ ។ នៅថ្ងៃទី២០ ខែធ្នូ ឆ្នាំ២០១៤ ប្រជាពលរដ្ឋ មាតាបិតាសិស្សគ្រប់គ្នាដែលបានចូលរួមក្នុងដំណើរការអនុវត្តគណនេយ្យភាពសង្គម បានលើក និងចាត់អាទិភាពខ្ពស់លើបញ្ហា “គ្រូធ្វើទារុណកម្មសិស្សនៅក្នុងសាលាបឋមសិក្សាតាពូង” ដែលស្ថិតនៅក្នុងឃុំតាពូង ស្រុកថ្មគោល ។ ប្រជាពលរដ្ឋ បានស្នើឱ្យដាក់បញ្ហាអាទិភាពនេះក្នុងផែនការសកម្មភាពគណនេយ្យភាពរួមដើម្បីឱ្យឆ្លើយតបឱ្យខានតែបាន ។ ដោយឡែក បញ្ហានេះត្រូវបានលោកគ្រូ អ្នកគ្រូបដិសេធដោយមិនទទួលយក ។

ឆ្លើយតបទៅនឹងលោកគ្រូអ្នកគ្រូ អាណាព្យាបាលសិស្សបានលើកករណីជាក់ស្តែងមួយគឺ “អ្នកគ្រូបង្រៀននៅក្នុងសាលា បានមូលស្លឹកត្រចៀកសិស្សរហូតកូនរបស់គាត់មិនហ៊ានចូលរៀន និងបោះបង់ចោលសាលារៀនទៀតផង” ។ លោក **ឡាយ សែ** ប្រធានក្រុមប្រឹក្សាឃុំ តាពូងបានសម្របសម្រួលករណីនេះ ដោយអញ្ជើញនាយកសាលាបឋមសិក្សាតាពូង និងលោកគ្រូអ្នកគ្រូមកប្រជុំ និងរកដំណោះស្រាយ ។



សកម្មភាពកិច្ចប្រជុំរួមវិស័យឃុំតាពូង ថ្ងៃទី ១៩ ខែធ្នូ ឆ្នាំ២០១៤

ក្រោយពីជួបប្រជុំ ភាគីទាំងពីរបានយល់ព្រមទទួលយកបញ្ហានេះជាអាទិភាព និងបានដាក់បញ្ចូលក្នុងផែនការសកម្មភាពគណនេយ្យភាពរួម តាមរយៈបង្កើតសកម្មភាពឆ្លើយតបដូចជា រៀបចំបទបញ្ជាផ្ទៃក្នុងសាលាបង្កើតផែនការតាមដានការបង្រៀនរបស់គ្រូ និងបង្កើតឱ្យមានកិច្ចប្រជុំឆ្លុះបញ្ចាំងប្រចាំខែរវាងសាលា និងប្រជាពលរដ្ឋ មាតាបិតាសិស្ស ។

ប្រជាពលរដ្ឋបានសម្តែងនូវការពេញចិត្ត និងរីករាយយ៉ាងខ្លាំងក្នុងការចូលរួមផ្តល់យោបល់ត្រឡប់ ដល់អ្នកផ្តល់សេវាដោយមិនមានភាពភ័យខ្លាច និងដោយចំហនៅក្នុងសហគមន៍ ។ ដោយមានការអនុវត្តប័ណ្ណដាក់ពិន្ទុសហគមន៍នេះ បានធ្វើឱ្យអ្នកផ្តល់សេវាផ្លាស់ប្តូរឥរិយាបថ និងយកចិត្តទុកដាក់ក្នុងការបម្រើសេវាមានគុណភាព និងប្រសើរជាងមុន ។